


1(b)

ਪੰਜਾਬ : ਅਕਾਰ ਅਤੇ ਸਥਿਤੀ

(Punjab : Size & Location)



ਜਾਣ ਪਛਾਣ



ਪੰਜਾਬ ਪੰਜ ਦਰਿਆਵਾਂ ਦੀ ਧਰਤੀ ਦਾ ਇੱਕ ਹਿੱਸਾ ਹੈ। ਪੰਜਾਬ ਦੀ ਭੂਗੋਲਿਕ ਸਥਿਤੀ ਭਾਰਤੀ ਉੱਪ ਮਹਾਂਦੀਪ ਲਈ ਵਿਸ਼ੇਸ਼ ਮਹੱਤਤਾ ਰਖਦੀ ਹੈ। ਪੰਜਾਬ ਨੂੰ ਭਾਰਤ ਦੇ ਇਤਿਹਾਸ ਅਤੇ ਸੱਭਿਆਚਾਰ ਦਾ ਨਿਰਮਾਤਾ ਵੀ ਕਿਹਾ ਜਾ ਸਕਦਾ ਹੈ। ਪੰਜਾਬ ਸੰਸਾਰ ਦੀਆਂ ਸਭ ਤੋਂ ਪੁਰਾਣੀਆਂ ਸੱਭਿਅਤਾਵਾਂ ਵਿੱਚੋਂ ਇੱਕ, ਹੜੱਪਾ ਜਾਂ ਸਿੰਧ ਘਾਟੀ ਦੀ ਸੱਭਿਅਤਾ ਦਾ ਨਿਵਾਸ ਸਥਾਨ ਰਿਹਾ ਹੈ। ਆਰੀਆ, ਯੂਨਾਨੀ, ਕੁਸ਼ਾਣ, ਗਜ਼ਨਵੀ, ਤੈਮੂਰ, ਮੁਗਲ, ਅਫ਼ਗਾਨ ਆਦਿ ਪੰਜਾਬ ਦੇ ਰਸਤੇ ਤੋਂ ਹੀ ਭਾਰਤ ਵਿੱਚ ਪ੍ਰਵੇਸ਼ ਕੀਤੇ ਅਤੇ ਇੱਥੋਂ ਦੇ ਇਤਿਹਾਸ ਅਤੇ ਸੱਭਿਆਚਾਰ ਨੂੰ ਬਦਲਿਆ ਜਾਂ ਆਪਣੇ ਚਿੰਨ੍ਹ ਛੱਡ ਗਏ।

ਭੂਗੋਲਿਕ ਇਤਿਹਾਸ

ਪੰਜਾਬ ਫਾਰਸੀ ਭਾਸ਼ਾ ਦੇ ਦੋ ਸ਼ਬਦਾਂ ਪੰਜ + ਆਬ ਤੋਂ ਮਿਲ ਕੇ ਬਣਿਆ ਹੈ, ਜਿਸਦਾ ਅਰਥ ਹੈ, ਪੰਜਾਂ ਪਾਣੀਆਂ ਦੀ ਧਰਤੀ। ਆਰੀਆਂ ਦੇ ਪ੍ਰਾਚੀਨ ਗ੍ਰੰਥ ਰਿਗਵੇਦ ਵਿੱਚ ਪੰਜਾਬ ਨੂੰ ਸਪਤ ਸਿੰਧੂ ਜਾਂ ਸੱਤ ਦਰਿਆਵਾਂ ਦੀ ਧਰਤੀ ਕਿਹਾ ਗਿਆ ਹੈ। ਪੁਰਾਣਾਂ ਵਿੱਚ ਪੰਜਾਬ ਨੂੰ ਪੰਚਨਦ ਅਤੇ ਯੂਨਾਨੀਆਂ ਨੇ ਪੈਂਟਾਪੋਟਾਮੀਆਂ ਦਾ ਨਾਂ ਦਿੱਤਾ ਜਿਸਦਾ ਅਰਥ ਵੀ ਪੰਜਾਂ ਦਰਿਆਵਾਂ ਦੀ ਧਰਤੀ ਹੀ ਹੈ। ਐਲੈਗਜ਼ੈਂਡਰ ਕਨਿੰਘਮ ਦੇ ਵਿਚਾਰ ਅਨੁਸਾਰ ਪੰਜਾਬ ਵਿੱਚ ਟੱਕ ਕਬੀਲੇ ਦਾ ਨਿਵਾਸ ਹੋਣ ਕਰਕੇ ਇਸਨੂੰ ਟੱਕ ਪ੍ਰਦੇਸ਼ ਵੀ ਕਿਹਾ ਜਾਂਦਾ ਸੀ। ਪੰਜਾਬ ਵਿੱਚ ਮਹਾਰਾਜਾ ਰਣਜੀਤ ਸਿੰਘ ਦੇ ਸ਼ਾਸਨ ਕਾਲ ਵਿੱਚ ਪੰਜਾਬ ਦੀਆਂ ਸਰਹੱਦਾਂ ਉੱਤਰ-ਪੱਛਮ ਵਿੱਚ ਅਫ਼ਗਾਨਿਸਤਾਨ ਦੇ ਕਾਬੁਲ ਤੋਂ ਲੈ ਕੇ ਸਤਲੁੱਜ ਤੱਕ ਫੈਲੀਆਂ ਹੋਈਆਂ ਸਨ ਅਤੇ ਇਸ ਸਾਰੇ ਖਿੱਤੇ ਨੂੰ ਲਾਹੌਰ ਸੂਬੇ ਵਜੋਂ ਜਾਣਿਆ ਜਾਂਦਾ ਸੀ। ਪੰਜਾਬ ਵਿੱਚ ਕਦੇ ਵਗਣ ਵਾਲੇ 7 ਦਰਿਆ ਇਸ ਪ੍ਰਕਾਰ ਸਨ :

ਲੜੀ ਨੰ	ਦਰਿਆ ਦਾ ਨਾਮ	ਪੌਰਾਣਿਕ ਨਾਮ	ਰੋਮਨ ਲਿਪੀ 'ਚ ਨਾਮ
1	ਸਿੰਧ	ਸਿੰਧੂ	Indus
2	ਜੇਹਲਮ	ਵਿਤਸਤਾ	Jehlum
3	ਚਨਾਬ	ਅਸਕਿਨੀ	Chenab
4	ਰਾਵੀ	ਪੁਰੁਸ਼ਨੀ	Ravi
5	ਬਿਆਸ	ਵਿਪਾਸਾ	Beas
6	ਸਤਲੁੱਜ	ਸੁਤੁਦਰੀ	Satluj
7	ਸਰਸਵਤੀ	ਸੁਰਸੁਤੀ	Saraswati

ਮਗਰੋਂ ਪੰਜਾਬ ਨੂੰ ਜਿਹਲਮ, ਚਨਾਬ, ਰਾਵੀ, ਬਿਆਸ ਤੇ ਸਤਲੁੱਜ, ਪੰਜ ਦਰਿਆਵਾਂ ਦੀ ਧਰਤੀ ਕਿਹਾ ਜਾਣ ਲੱਗਾ ਤੇ ਮੌਜੂਦਾ ਪੰਜਾਬ ਇਨ੍ਹਾਂ ਪੰਜ ਦਰਿਆਵਾਂ ਵਿੱਚੋਂ ਸਤਲੁੱਜ, ਬਿਆਸ ਤੇ ਰਾਵੀ ਦੀ ਧਰਤੀ ਹੈ।



ਪੰਜਾਬ : ਰਾਜਨੀਤਿਕ

ਸੰਨ 1947 ਵਿੱਚ ਭਾਰਤ ਪਾਕਿਸਤਾਨ ਦੀ ਵੰਡ ਸਮੇਂ ਪੰਜਾਬ ਦਾ ਜ਼ਿਆਦਾਤਰ ਉਪਜਾਊ ਇਲਾਕਾ ਪਾਕਿਸਤਾਨ ਵਿੱਚ ਰਹਿ ਗਿਆ। ਅਣਵੰਡੇ ਪੰਜਾਬ ਦਾ ਲਗਭਗ 34% ਹਿੱਸਾ ਹੀ ਭਾਰਤੀ ਜਾਂ ਪੂਰਬੀ ਪੰਜਾਬ ਬਣਿਆ ਤੇ ਨਾਲ ਹੀ ਨਹਿਰਾਂ ਦਾ ਜ਼ਿਆਦਾ ਹਿੱਸਾ ਵੀ ਪਾਕਿਸਤਾਨ ਵਿੱਚ ਰਹਿ ਗਿਆ। ਪੂਰਬੀ ਪੰਜਾਬ ਦੀਆਂ ਰਾਜਸ਼ਾਹੀ ਰਿਆਸਤਾਂ ਪਟਿਆਲਾ, ਨਾਭਾ, ਮਲੇਰਕੋਟਲਾ, ਜੀਂਦ, ਕਪੂਰਥਲਾ, ਫ਼ਰੀਦਕੋਟ, ਨਾਲਾਗੜ੍ਹ ਅਤੇ ਕਲਸੀਆ ਨੂੰ 15 ਜੁਲਾਈ, 1948 ਨੂੰ ਇੱਕਠੇ ਕਰ ਕੇ ਨਵਾਂ ਪ੍ਰਾਂਤ ਪੈਪਸੂ (PEPSU- Patiala and East Punjab States Union) ਬਣਾ ਦਿੱਤਾ ਗਿਆ। ਸੰਨ 1956 ਵਿੱਚ ਸਮੁੱਚੇ ਭਾਰਤ ਦੇ ਰਾਜਾਂ ਦਾ ਪੁਨਰਗਠਨ ਕੀਤਾ ਗਿਆ, ਤਾਂ ਪੈਪਸੂ ਰਾਜ ਦੀ ਹੋਂਦ ਖਤਮ ਕਰ ਕੇ ਪੰਜਾਬ ਵਿੱਚ ਮਿਲਾ ਦਿੱਤਾ ਗਿਆ। ਸ਼ਾਹ ਕਮਿਸ਼ਨ ਦੀਆਂ ਸਿਫਾਰਸ਼ਾਂ ਉੱਤੇ 1 ਨਵੰਬਰ 1966 ਵਿੱਚ ਭਾਸ਼ਾ ਦੇ ਆਧਾਰ 'ਤੇ ਪੰਜਾਬ ਦੇ ਫਿਰ ਤੋਂ ਟੁਕੜੇ ਕਰ ਕੇ ਹਿਮਾਚਲ ਪ੍ਰਦੇਸ਼ ਅਤੇ ਹਰਿਆਣਾ ਨਵੇਂ ਰਾਜ ਬਣਾ ਦਿੱਤੇ ਗਏ।

ਪੰਜਾਬ : ਵਰਤਮਾਨ ਸਥਿਤੀ

ਵਰਤਮਾਨ ਪੰਜਾਬ ਭਾਰਤ ਤੇ ਉੱਤਰ ਪੱਛਮ ਵਿੱਚ ਸਥਿਤ ਹੈ। ਇਸਦੇ ਪੱਛਮ ਵਿੱਚ ਪਾਕਿਸਤਾਨ ਉੱਤਰ ਵਿੱਚ ਜੰਮੂ ਤੇ ਕਸ਼ਮੀਰ, ਉੱਤਰ ਪੂਰਬ ਵੱਲ ਹਿਮਾਚਲ ਪ੍ਰਦੇਸ਼, ਦੱਖਣ ਵੱਲ ਹਰਿਆਣਾ, ਦੱਖਣ ਪੱਛਮ ਵੱਲ ਰਾਜਸਥਾਨ ਰਾਜ ਆਉਂਦੇ ਹਨ। ਪੰਜਾਬ 29°.30' (ਉੱਨਤੀ ਡਿਗਰੀ ਤੀਹ ਮਿੰਟ) ਉੱਤਰੀ ਅਕਸ਼ਾਂਸ਼ (Latitude) ਤੋਂ ਲੈ ਕੇ 32°.32' ਉੱਤਰ ਅਕਸ਼ਾਂਸ਼ ਤੱਕ ਅਤੇ 73°.55' ਪੂਰਬ ਤੋਂ ਲੈ ਕੇ 76°.50' ਪੂਰਬ ਵਿੱਚ ਸਥਿਤ ਹੈ। ਪੰਜਾਬ ਦਾ ਕੁੱਲ ਖੇਤਰਫਲ 50,362 ਵਰਗ ਕਿਲੋਮੀਟਰ ਹੈ। ਖੇਤਰਫਲ ਦੇ ਲਿਹਾਜ਼ ਨਾਲ ਪੰਜਾਬ ਭਾਰਤ ਦੇ 29 ਰਾਜਾਂ ਵਿੱਚ 20ਵੇਂ ਨੰਬਰ 'ਤੇ ਆਉਂਦਾ ਹੈ, ਜੋ ਭਾਰਤ ਦੇ ਕੁੱਲ ਖੇਤਰਫਲ ਦਾ 1.6 ਪ੍ਰਤੀਸ਼ਤ ਬਣਦਾ ਹੈ।

ਪੰਜਾਬ ਦੇ ਜ਼ਿਲ੍ਹਿਆਂ ਦੀ ਖੇਤਰੀ ਵੰਡ

ਮਾਝਾ ਖੇਤਰ	ਦੋਆਬਾ ਖੇਤਰ	ਮਾਲਵਾ ਖੇਤਰ	ਪੁਆਧ ਖੇਤਰ
1. ਸ੍ਰੀ ਅੰਮ੍ਰਿਤਸਰ	5. ਹੁਸ਼ਿਆਰਪੁਰ	9. ਬਰਨਾਲਾ	19. ਫਤਿਹਗੜ੍ਹ ਸਾਹਿਬ
2. ਗੁਰਦਾਸਪੁਰ	6. ਜਲੰਧਰ	10. ਬਠਿੰਡਾ	20. ਪਟਿਆਲਾ
3. ਪਠਾਨਕੋਟ	7. ਕਪੂਰਥਲਾ	11. ਫ਼ਰੀਦਕੋਟ	21. ਰੂਪਨਗਰ
4. ਤਰਨ ਤਾਰਨ ਸਾਹਿਬ	8. ਸ਼ਹੀਦ ਭਗਤ ਸਿੰਘ ਨਗਰ (ਨਵਾਂਸ਼ਹਿਰ)	12. ਫ਼ਾਜ਼ਿਲਕਾ	22. ਸਾਹਿਬਜ਼ਾਦਾ ਅਜੀਤ ਸਿੰਘ ਨਗਰ (ਮੋਹਾਲੀ)
		13. ਫ਼ਿਰੋਜ਼ਪੁਰ	
		14. ਲੁਧਿਆਣਾ	
		15. ਮਾਨਸਾ	
		16. ਮੋਗਾ	
		17. ਸ੍ਰੀ ਮੁਕਤਸਰ ਸਾਹਿਬ	
		18. ਸੰਗਰੂਰ	

ਪੰਜਾਬ ਦੇ ਜ਼ਿਲ੍ਹਾ ਅੰਮ੍ਰਿਤਸਰ ਤੋਂ ਭਾਵ ਹੈ, ਅੰਮ੍ਰਿਤ ਦਾ ਸਰੋਵਰ। ਇਸ ਸ਼ਹਿਰ ਦਾ ਪੁਰਾਣਾ ਨਾਮ ਚੱਕ ਰਾਮਦਾਸ ਸੀ ਤੇ ਇਹ ਸਦੀਆਂ ਤੋਂ ਵੱਡੇ ਵਪਾਰਕ ਕੇਂਦਰ ਵਜੋਂ ਪ੍ਰਸਿੱਧ ਰਿਹਾ ਹੈ। ਗੁਰਦਾਸਪੁਰ ਸ਼ਹਿਰ 16 ਵੀਂ ਸਦੀ ਵਿੱਚ ਵਸਿਆ ਅਤੇ ਇਸ ਜ਼ਿਲ੍ਹੇ ਦੇ ਸ਼ਹਿਰ ਕਲਾਨੌਰ ਵਿੱਚ ਅਕਬਰ ਬਾਦਸ਼ਾਹ ਦੀ ਤਾਜਪੋਸ਼ੀ ਹੋਈ ਸੀ। ਇਸ ਜ਼ਿਲ੍ਹੇ ਦਾ ਸ਼ਹਿਰ ਬਟਾਲਾ ਘਰੋਗੀ ਸਨਅਤਾਂ ਲਈ ਪ੍ਰਸਿੱਧ ਰਿਹਾ ਹੈ। ਜ਼ਿਲ੍ਹਾ ਪਠਾਨਕੋਟ ਜੁਲਾਈ 2011 ਵਿੱਚ ਹੋਂਦ ਵਿੱਚ ਆਇਆ। ਇਹ ਪਹਾੜ ਪੈਰ ਦਾ ਇਲਾਕਾ ਹੈ ਤੇ ਰਾਜ ਦਾ ਸਭ ਤੋਂ ਛੋਟਾ ਜ਼ਿਲ੍ਹਾ ਹੈ। ਜ਼ਿਲ੍ਹਾ ਤਰਨਤਾਰਨ ਸੰਨ 2006 ਵਿੱਚ ਜ਼ਿਲ੍ਹਾ ਬਣਿਆ। ਉਂਝ ਤਰਨ ਤਾਰਨ ਪੰਜਵੇਂ ਪਾਤਸ਼ਾਹ ਵੱਲੋਂ ਵਸਾਇਆ ਗਿਆ ਸ਼ਹਿਰ ਹੈ। ਜ਼ਿਲ੍ਹਾ ਹੁਸ਼ਿਆਰਪੁਰ ਅਰਧ-ਪਹਾੜੀ ਤੇ ਮੈਦਾਨੀ ਇਲਾਕਿਆਂ ਦੇ ਮਿਸ਼ਰਨ ਵਾਲਾ ਜ਼ਿਲ੍ਹਾ ਹੈ। ਇਸ ਜ਼ਿਲ੍ਹੇ ਦਾ ਸ਼ਹਿਰ ਮਾਹਿਲਪੁਰ, ਫੁਟਬਾਲ ਦੀ ਨਰਸਰੀ ਵਜੋਂ ਤੇ ਟਾਂਡਾ-ਉੜਮੜ ਫਰਨੀਚਰ ਤੇ ਸੰਗੀਤ ਸਾਜ਼ ਸਨਅਤਾਂ ਲਈ ਪ੍ਰਸਿੱਧ ਰਹੇ ਹਨ। ਜਲੰਧਰ ਵੀ ਪੰਜਾਬ ਦਾ ਇਤਿਹਾਸਕ ਸ਼ਹਿਰ ਹੈ ਜੋ ਮੀਡੀਆ ਕੇਂਦਰ ਵਜੋਂ ਉਭਰਿਆ ਹੈ। ਇੱਥੇ ਖੇਡਾਂ ਦੇ ਸਮਾਨ ਦੀ ਸਨਅਤ ਵੀ ਕਿਸੇ ਵੇਲੇ ਬਹੁਤ ਪ੍ਰਫੁੱਲਤ ਹੋਈ ਹੈ ਤੇ ਇਸੇ ਜ਼ਿਲ੍ਹੇ ਦਾ ਪਿੰਡ ਸੰਸਾਰਪੁਰ ਹਾਕੀ ਦੀ ਨਰਸਰੀ ਵਜੋਂ ਪ੍ਰਸਿੱਧ ਹੋਇਆ ਹੈ। ਕਪੂਰਥਲਾ ਇੱਕ ਰਿਆਸਤੀ ਸ਼ਹਿਰ ਹੈ ਜਿੱਥੇ ਜੇ.ਸੀ.ਟੀ. ਸਨਅਤਾਂ ਅਤੇ ਪੁਸ਼ਪਾ ਗੁਜਰਾਲ ਸਾਇੰਸ ਸਿਟੀ 1947 ਮਗਰੋਂ ਇਸ ਦੀ ਪਛਾਣ ਬਣੇ ਹਨ। ਸ਼ਹੀਦ ਭਗਤ ਸਿੰਘ ਨਗਰ ਸੰਨ 1995 ਵਿੱਚ ਨਵਾਂਸ਼ਹਿਰ ਵਜੋਂ ਜ਼ਿਲ੍ਹਾ ਬਣਿਆ ਤੇ ਮਗਰੋਂ ਪੰਜਾਬ ਦੇ ਇਸ ਜ਼ਿਲ੍ਹੇ ਨੂੰ ਨਵਾਂ ਨਾਮ ਮਿਲ ਗਿਆ। ਬਰਨਾਲਾ ਕਿਸੇ ਸਮੇਂ ਰਿਆਸਤ ਪਟਿਆਲਾ ਦਾ ਇਲਾਕਾ ਸੀ ਜੋ ਸੰਨ 2006 ਵਿੱਚ ਵੱਖਰਾ ਜ਼ਿਲ੍ਹਾ ਬਣਿਆ ਤੇ 2011 ਦੀ ਜਨਗਣਨਾ ਅਨੁਸਾਰ ਸਭ ਤੋਂ ਘੱਟ ਆਬਾਦੀ ਵਾਲਾ ਜ਼ਿਲ੍ਹਾ ਸੀ। ਬਠਿੰਡਾ ਮਾਲਵਾ ਖੇਤਰ ਦਾ ਦਿਲ ਅਖਵਾਉਂਦਾ ਹੈ ਤੇ ਇਸਦਾ ਜ਼ਿਕਰ ਇਬਨ ਬਥੂਤਾ ਦੀਆਂ ਲਿਖਤਾਂ ਵਿੱਚ ਵੀ ਮਿਲਦਾ ਹੈ। ਸੰਸਾਰ ਦੀ ਪਹਿਲੀ ਮੁਸਲਮਾਨ ਹੁਕਮਰਾਨ ਇਸਤਰੀ ਬੇਗਮ ਰਜ਼ੀਆ ਵੀ ਕੁਝ ਸਮਾਂ ਬਠਿੰਡਾ ਰਹੀ ਸੀ। ਹੁਣ ਇਹ ਰੇਲਾਂ ਦਾ ਵੱਡਾ ਜੰਕਸ਼ਨ ਵੀ ਹੈ। ਫਰੀਦਕੋਟ ਸੰਨ 1972 ਵਿੱਚ ਸੂਫੀ ਭਗਤ ਸ਼ੇਖ ਫਰੀਦ ਜੀ ਦੇ ਨਾਮ 'ਤੇ ਜ਼ਿਲ੍ਹਾ ਬਣਿਆ ਜਿਸ ਵਿੱਚੋਂ ਸੰਨ 1995 ਵਿੱਚ ਦੋ ਹੋਰ ਜ਼ਿਲ੍ਹੇ ਵੱਖ ਕਰ ਦਿੱਤੇ ਗਏ।

ਜ਼ਿਲ੍ਹਾ ਫ਼ਾਜ਼ਿਲਕਾ ਪੰਜਾਬ ਦਾ 21ਵਾਂ ਜ਼ਿਲ੍ਹਾ ਹੈ ਜੋ ਕਪਾਹ ਪੱਟੀ ਵਿੱਚ ਪੈਣ ਵਾਲਾ ਤੇ ਕਿੰਨੂ ਅਤੇ ਹੋਰ ਰਸਦਾਰ ਫ਼ਲਾਂ ਦੀ ਉਪਜ ਕਾਰਨ ਸੰਸਾਰ ਪ੍ਰਸਿੱਧ ਇਲਾਕਾ ਹੈ। ਇੱਥੋਂ ਦੀ ਜਲਵਾਯੂ ਭੂ-ਮੱਧ ਸਾਗਰੀ ਜਲਵਾਯੂ ਨਾਲ ਮੇਲ ਖਾਂਦੀ ਹੈ। ਫ਼ਿਰੋਜ਼ਪੁਰ ਇਤਿਹਾਸਕ ਤੇ ਪੁਰਾਣਾ ਜ਼ਿਲ੍ਹਾ ਹੈ ਜੋ ਸੰਨ 1947 ਤੋਂ ਪਹਿਲਾਂ ਵੀ ਜ਼ਿਲ੍ਹਾ ਸੀ। ਲੁਧਿਆਣਾ ਸੰਨ 1480 ਵਿੱਚ ਲੋਧੀ ਵੰਸ਼ ਦੇ ਸ਼ਾਸਕਾਂ ਵੱਲੋਂ ਵਸਾਇਆ ਗਿਆ ਸੀ। ਅੱਜਕਲ੍ਹ ਲੁਧਿਆਣਾ ਸ਼ਹਿਰ ਹੌਜ਼ਰੀ ਦੇ ਸਮਾਨ ਦੇ ਉਤਪਾਦਨ ਲਈ ਤੇ ਪੰਜਾਬ ਖੇਤੀ ਯੂਨੀਵਰਸਿਟੀ ਦੀ ਹੋਂਦ ਲਈ ਪ੍ਰਸਿੱਧ ਹੈ। ਮਾਨਸਾ ਸੰਨ 1992 ਵਿੱਚ ਜ਼ਿਲ੍ਹਾ ਬਣਿਆ ਤੇ ਕਪਾਹ ਦੀ ਪੈਦਾਵਾਰ ਲਈ ਇਹਨੂੰ 'ਚਿੱਟੇ ਸੋਨੇ' ਦੀ ਭੂਮੀ ਵੀ ਕਿਹਾ ਜਾਂਦਾ ਹੈ। ਮੋਗਾ, ਸੰਨ 1995 ਦੇ ਵਿੱਚ ਪੰਜਾਬ ਦਾ 17ਵਾਂ ਜ਼ਿਲ੍ਹਾ ਬਣਿਆ ਸੀ। ਸ਼ਹਿਰ ਮੋਗਾ ਬਰਤਾਨਵੀ ਹਕੂਮਤ ਵੇਲੇ ਲੁਧਿਆਣੇ ਤੋਂ ਬਾਅਦ ਈਸਾਈਆਂ ਦਾ ਦੂਸਰਾ ਵੱਡਾ ਕੇਂਦਰ ਸੀ। ਮੁਕਤਸਰ ਵੀ ਸੰਨ 1995 ਵਿੱਚ ਹੀ ਹੋਂਦ ਵਿੱਚ ਆਇਆ ਜਿਸਦਾ ਨਾਮ ਦਸਮ ਪਾਤਸ਼ਾਹ ਨਾਲ ਜੁੜੇ ਇਤਿਹਾਸ ਵਿੱਚੋਂ ਉਪਜਦਾ ਹੈ। ਸੰਗਰੂਰ, ਜੀਂਦ ਦੀ ਰਾਜਧਾਨੀ ਰਿਹਾ ਹੈ। ਇਸ ਜ਼ਿਲ੍ਹੇ ਦੀ ਵਿਲੱਖਣਤਾ ਇਸਦਾ ਭਿੰਨਤਾਵਾਂ ਨਾਲ ਭਰਿਆ ਹੋਣਾ ਹੈ। ਇਸਦਾ ਦੱਖਣੀ ਇਲਾਕਾ ਪੁਆਧੀ ਇਲਾਕੇ ਨਾਲ ਮੇਲ ਖਾਂਦਾ ਹੈ। ਫਤਿਹਗੜ੍ਹ ਸਾਹਿਬ ਜ਼ਿਲ੍ਹਾ ਸੰਨ 1992 ਵਿੱਚ ਜ਼ਿਲ੍ਹਾ ਬਣਿਆ ਜਿਸਦਾ ਨਾਮ ਸਭ ਤੋਂ ਛੋਟੇ ਸਾਹਿਬਜ਼ਾਦਾ ਬਾਬਾ ਫਤਿਹ ਸਿੰਘ ਜੀ ਦੇ ਨਾਮ 'ਤੇ ਰੱਖਿਆ ਗਿਆ ਹੈ। ਪਟਿਆਲਾ ਰਿਆਸਤੀ ਸ਼ਹਿਰ ਹੈ ਜੋ ਸੰਨ 1955 ਤੱਕ ਪੈਪਸੂ ਦੀ ਰਾਜਧਾਨੀ ਵੀ ਰਿਹਾ ਹੈ। ਵਿਦਿਅਕ ਅਦਾਰਿਆਂ ਲਈ ਪ੍ਰਸਿੱਧ ਇਸ ਜ਼ਿਲ੍ਹੇ ਵਿੱਚੋਂ ਵੀ ਦੋ ਜ਼ਿਲ੍ਹਿਆਂ ਦੇ ਇਲਾਕੇ ਵੱਖ ਕੀਤੇ ਗਏ ਹਨ। ਰੂਪਨਗਰ ਦਾ ਪੁਰਾਣਾ ਨਾਮ ਰੋਪੜ ਸੀ ਜੋ 11ਵੀਂ ਸਦੀ ਵਿੱਚ ਵੀ ਸ਼ਹਿਰ ਹੁੰਦਾ ਸੀ। ਸਤਲੁੱਜ ਕੰਢੇ ਵਸਿਆ ਇਹ ਸ਼ਹਿਰ ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜ ਦਾ ਸਰਹੱਦੀ ਸ਼ਹਿਰ ਸੀ। ਸਾਹਿਬਜ਼ਾਦਾ ਅਜੀਤ ਸਿੰਘ ਨਗਰ, ਪੰਜਾਬ ਦਾ 18ਵਾਂ ਜ਼ਿਲ੍ਹਾ ਸੰਨ 2006 ਵਿੱਚ ਬਣਿਆ, ਇਸਨੂੰ ਹਾਲੇ ਵੀ ਮੋਹਾਲੀ ਦੇ ਨਾਮ ਨਾਲ ਵੱਧ ਜਾਣਿਆ ਜਾਂਦਾ ਹੈ।

ਸਾਰਣੀ : ਪੰਜਾਬ ਪ੍ਰਬੰਧਕੀ ਢਾਂਚਾ

ਲੜੀ ਨੰ	ਜ਼ਿਲ੍ਹਾ	ਤਹਿਸੀਲ/ਸਬ ਡਵੀਜ਼ਨ	ਸਬ ਤਹਿਸੀਲ	ਵਿਕਾਸ ਖੰਡ (Block)
1	ਪਠਾਨਕੋਟ	ਪਠਾਨਕੋਟ, ਧਾਰ ਕਲਾਂ	ਨਰੋਟ ਜੈਮਲ ਸਿੰਘ, ਬਮਿਆਲ	ਬਮਿਆਲ, ਧਾਰ ਕਲਾਂ, ਨਰੋਟ ਜੈਮਲ ਸਿੰਘ, ਪਠਾਨਕੋਟ, ਸੁਜਾਨਪੁਰ, ਘਰੋਟਾ
2	ਗੁਰਦਾਸਪੁਰ	ਗੁਰਦਾਸਪੁਰ, ਬਟਾਲਾ, ਡੇਰਾ ਬਾਬਾ ਨਾਨਕ	ਕਾਹਨੂੰਵਾਨ, ਕਲਾਨੌਰ, ਦੀਨਾ ਨਗਰ, ਨੌਸ਼ਹਿਰਾ ਮੱਝਾ ਸਿੰਘ ਧਾਰੀਵਾਲ, ਸ਼੍ਰੀ ਹਰਗੋਬਿੰਦਪੁਰ, ਕਾਦੀਆਂ, ਫਤਿਹਗੜ੍ਹ ਚੂੜੀਆਂ	ਕਲਾਨੌਰ, ਫਤਿਹਗੜ੍ਹ ਚੂੜੀਆਂ ਬਟਾਲਾ, ਸ਼੍ਰੀ ਹਰਗੋਬਿੰਦਪੁਰ, ਦੀਨਾਨਗਰ, ਕਾਹਨੂੰਵਾਨ, ਧਾਰੀਵਾਲ, ਗੁਰਦਾਸਪੁਰ, ਕਾਦੀਆਂ, ਡੇਰਾ ਬਾਬਾ ਨਾਨਕ, ਦੇਰਾਂਗਲਾ
3	ਅੰਮ੍ਰਿਤਸਰ	ਅੰਮ੍ਰਿਤਸਰ-I, ਅੰਮ੍ਰਿਤਸਰ-II, ਬਾਬਾ ਬਕਾਲਾ, ਅਜਨਾਲਾ	ਮਜੀਠਾ, ਅਟਾਰੀ, ਤਰਸਿੱਕਾ, ਲੋਪੋਕੇ, ਰਮਦਾਸ	ਤਰਸਿੱਕਾ, ਰਈਆ, ਅਜਨਾਲਾ, ਚੋਗਾਵਾਂ, ਮਜੀਠਾ, ਵੇਰਕ, ਜੰਡਿਆਲਾ ਗੁਰੂ, ਹਰਸ਼ਾ ਛੀਨਾ, ਅਟਾਰੀ
4	ਤਰਨ ਤਾਰਨ	ਤਰਨਤਾਰਨ, ਪੱਟੀ, ਖਡੂਰ ਸਾਹਿਬ	ਝਬਾਲ, ਚੋਹਲਾ ਸਾਹਿਬ, ਨੌਸ਼ਹਿਰਾ ਪਨੂੰਆਂ, ਖੇਮਕਰਨ, ਹਰੀਕੇ, ਭਿੱਖੀਵਿੰਡ, ਗੋਇੰਦਵਾਲ ਸਾਹਿਬ	ਖਡੂਰ ਸਾਹਿਬ, ਪੱਟੀ, ਨੌਸ਼ਹਿਰਾ ਪਨੂੰਆਂ, ਗਡੀਵਿੰਡ, ਤਰਨਤਾਰਨ, ਵਲਟੋਹਾ, ਭਿੱਖੀਵਿੰਡ, ਚੋਹਲਾ ਸਾਹਿਬ।

ਲੜੀ ਨੰ	ਜ਼ਿਲ੍ਹਾ	ਤਹਿਸੀਲ/ਸਬ ਡਵੀਜ਼ਨ	ਸਬ ਤਹਿਸੀਲ	ਵਿਕਾਸ ਖੰਡ Block
5	ਕਪੂਰਥਲਾ	ਕਪੂਰਥਲਾ, ਫਗਵਾੜਾ, ਸੁਲਤਾਨਪੁਰ ਲੋਧੀ, ਭੁਲੱਥ	ਢਿਲਵਾਂ, ਤਲਵੰਡੀ ਚੌਧਰੀਆਂ	ਕਪੂਰਥਲਾ, ਫਗਵਾੜਾ, ਨਡਾਲਾ, ਸੁਲਤਾਨਪੁਰ ਲੋਧੀ
6	ਜਲੰਧਰ	ਜਲੰਧਰ-I, ਜਲੰਧਰ-II, ਨਕੋਦਰ, ਸ਼ਾਹਕੋਟ, ਫਿਲੌਰ	ਆਦਮਪੁਰ, ਭੋਗਪੁਰ, ਕਰਤਾਰਪੁਰ, ਮਹਿਤਪੁਰ, ਲੋਹੀਆਂ, ਨੂਰਮਹਿਲ, ਗੋਰਾਇਆ	ਜਲੰਧਰ ਪੱਛਮ, ਨੂਰ ਮਹਿਲ, ਰੁੜਕਾ ਕਲਾਂ, ਆਦਮਪੁਰ, ਨਕੋਦਰ, ਜਲੰਧਰ ਪੂਰਬ, ਸ਼ਾਹਕੋਟ, ਭੋਗਪੁਰ, ਫਿਲੌਰ, ਲੋਹੀਆਂ ਖਾਸ, ਮਹਿਤਪੁਰ
7	ਨਵਾਂ ਸ਼ਹਿਰ (ਸ਼ਹੀਦ ਭਗਤ ਸਿੰਘ ਨਗਰ)	ਨਵਾਂ ਸ਼ਹਿਰ, ਬਲਾਚੌਰ, ਬੰਗਾ	— — —	ਐੜ, ਨਵਾਂ ਸ਼ਹਿਰ, ਸੜੋਆ, ਬਲਾਚੌਰ, ਬੰਗਾ
8	ਹੁਸ਼ਿਆਰਪੁਰ	ਹੁਸ਼ਿਆਰਪੁਰ, ਦਸੂਹਾ, ਮੁਕੇਰੀਆਂ, ਗੜ੍ਹਸ਼ੰਕਰ	ਭੂੰਗਾ, ਟਾਂਡਾ ਉੜਮੁੜ, ਗੜਦੀਵਾਲਾ, ਤਲਵਾੜਾ, ਹਾਜੀਪੁਰ, ਮਹਿਲਪੁਰ	ਤਲਵਾੜਾ, ਹੁਸ਼ਿਆਰਪੁਰ-I, ਹੁਸ਼ਿਆਰਪੁਰ-II, ਟਾਂਡਾ, ਮੁਕੇਰੀਆਂ, ਭੂੰਗਾ, ਮਾਹਿਲਪੁਰ, ਗੜ੍ਹਸ਼ੰਕਰ, ਹਾਜੀਪੁਰ, ਦਸੂਹਾ
9	ਰੂਪਨਗਰ	ਰੂਪਨਗਰ, ਅਨੰਦਪੁਰ ਸਾਹਿਬ, ਚਮਕੌਰ ਸਾਹਿਬ, ਨੰਗਲ	ਨੂਰਪੁਰ ਬੇਦੀ, ਮੋਰਿੰਡਾ	ਰੂਪਨਗਰ, ਮੋਰਿੰਡਾ, ਨੂਰਪੁਰ ਬੇਦੀ, ਅਨੰਦਪੁਰ ਸਾਹਿਬ, ਚਮਕੌਰ ਸਾਹਿਬ

ਲੜੀ ਨੰ	ਜ਼ਿਲ੍ਹਾ	ਤਹਿਸੀਲ/ਸਬ ਡਵੀਜ਼ਨ	ਸਬ ਤਹਿਸੀਲ	ਵਿਕਾਸ ਖੰਡ Block
10	ਸਾਹਿਬਜ਼ਾਦਾ ਅਜੀਤ ਸਿੰਘ ਨਗਰ, (ਮੋਹਾਲੀ)	ਮੋਹਾਲੀ, ਡੇਰਾ ਬੱਸੀ, ਖਰੜ	ਬਨੂੜ, ਮਾਜਰੀ	ਡੇਰਾ ਬੱਸੀ, ਖਰੜ
11	ਲੁਧਿਆਣਾ	ਲੁਧਿਆਣਾ ਪੂਰਬੀ, ਲੁਧਿਆਣਾ ਪੱਛਮੀ, ਜਗਰਾਉਂ, ਪਾਇਲ, ਸਮਰਾਲਾ, ਰਾਏਕੋਟ, ਖੰਨਾ	ਕੁੰਮਕਲਾਂ, ਡੇਹਲੋਂ, ਮੁਲਾਂਪੁਰ ਦਾਖਾ, ਸਾਹਨੇਵਾਲ, ਸਿੱਧਵਾਂ ਬੇਟ, ਮਲੌਦ, ਮਾਛੀਵਾੜਾ	ਸੁਧਾਰ, ਮਾਛੀਵਾੜਾ, ਪੱਖੋਵਾਲ, ਡੇਹਲੋਂ, ਸਿੱਧਵਾਂ ਬੇਟ, ਜਗਰਾਉਂ, ਦੋਰਾਹਾ ਖੰਨਾ, ਰਾਏਕੋਟ
12	ਫਿਰੋਜ਼ਪੁਰ	ਫਿਰੋਜ਼ਪੁਰ, ਜ਼ੀਰਾ, ਗੁਰੂ ਹਰ ਸਹਾਏ	ਤਲਵੰਡੀ ਭਾਈ, ਮਮਦੋਟ, ਮੱਥੂ	ਫਿਰੋਜ਼ਪੁਰ, ਘੱਲ ਖੁਰਦ, ਜ਼ੀਰਾ, ਗੁਰੂ ਹਰ ਸਹਾਏ, ਮੱਥੂ, ਮਮਦੋਟ
13	ਫ਼ਰੀਦਕੋਟ	ਫ਼ਰੀਦਕੋਟ, ਕੋਟਕਪੂਰਾ, ਜੈਤੋਂ	ਸਾਦਿਕ	ਫ਼ਰੀਦਕੋਟ, ਕੋਟਕਪੂਰਾ
14	ਮੁਕਤਸਰ	ਮੁਕਤਸਰ, ਮਲੋਟ, ਗਿੱਦੜਬਾਹਾ	ਬਰੀਵਾਲਾ, ਲੱਖੋਵਾਲੀ, ਲੰਬੀ, ਦੋਦਾ	ਮਲੋਟ, ਲੰਬੀ, ਗਿੱਦੜਬਾਹਾ, ਮੁਕਤਸਰ
15	ਬਠਿੰਡਾ	ਬਠਿੰਡਾ, ਰਾਮਪੁਰਾ ਫੂਲ, ਤਲਵੰਡੀ ਸਾਬੋ	ਸੰਗਤ, ਨਥਾਣਾ, ਗੋਨਿਆਣਾ ਮੰਡੀ, ਭਗਤਾ ਭਾਈਕਾ, ਬਲਿਆਂ ਵਾਲੀ, ਮੌੜ	ਸੰਗਤ, ਬਠਿੰਡਾ, ਤਲਵੰਡੀ ਸਾਬੋ, ਮੌੜ, ਰਾਮਪੁਰਾ ਫੂਲ
16	ਮਾਨਸਾ	ਮਾਨਸਾ, ਬੁਢਲਾਡਾ, ਸਰਦੂਲਗੜ੍ਹ	ਭੀਖੀ, ਜੋਗਾ, ਬਰੇਟਾ, ਝੁਨੀਰ	ਮਾਨਸਾ, ਭੀਖੀ, ਬੁਢਲਾਡਾ, ਝੁਨੀਰ
17	ਮੋਗਾ	ਮੋਗਾ, ਧਰਮਕੋਟ, ਬਾਘਾ ਪੁਰਾਣਾ, ਨਿਹਾਲ ਸਿੰਘ ਵਾਲਾ	ਕੋਟ ਈਸੇ ਖਾਂ, ਬੱਧਨੀ ਕਲਾਂ	ਮੋਗਾ-I, ਮੋਗਾ-II, ਨਿਹਾਲ ਸਿੰਘ ਵਾਲਾ, ਕੋਟ ਈਸੇ ਖਾਂ, ਬਾਘਾਪੁਰਾਣਾ

ਲੜੀ ਨੰ	ਜ਼ਿਲ੍ਹਾ	ਤਹਿਸੀਲ/ਸਬ ਡਵੀਜ਼ਨ	ਸਬ ਤਹਿਸੀਲ	ਵਿਕਾਸ ਖੰਡ Block
18	ਸੰਗਰੂਰ	ਸੰਗਰੂਰ, ਸੁਨਾਮ, ਧੂਰੀ, ਮਲੇਰਕੋਟਲਾ, ਮੂਨਕ, ਲਹਿਰਾ	ਭਵਾਨੀਗੜ੍ਹ, ਲੌਂਗੋਵਾਲ, ਦਿੜਬਾ, ਚੀਮਾ, ਸ਼ੇਰਪੁਰ, ਅਹਿਮਦਗੜ੍ਹ, ਅਮਰਗੜ੍ਹ, ਖਨੌਰੀ	ਸੰਗਰੂਰ, ਮਲੇਰਕੋਟਲਾ-I, ਮਲੇਰਕੋਟਲਾ-II
19	ਬਰਨਾਲਾ	ਬਰਨਾਲਾ, ਤਪਾ	ਧਨੌਲਾ, ਮਹਿਲਕਲਾਂ, ਭਦੌੜ	ਬਰਨਾਲਾ, ਸ਼ਹਿਣਾ, ਮਹਿਲਕਲਾਂ
20	ਪਟਿਆਲਾ	ਪਟਿਆਲਾ, ਨਾਭਾ, ਰਾਜਪੁਰਾ, ਸਮਾਣਾ, ਪਾਤੜਾਂ	ਦੂਧਨਸਾਧਾਂ, ਭਾਦਸੌਂ, ਘਨੌਰ	ਪਟਿਆਲਾ, ਘਨੌਰ, ਰਾਜਪੁਰਾ, ਨਾਭਾ, ਸਮਾਣਾ, ਭੁਨਰਹੇੜੀ, ਸਨੌਰ, ਪਾਤੜਾਂ
21	ਫਤਿਹਗੜ੍ਹ ਸਾਹਿਬ	ਫਤਿਹਗੜ੍ਹ ਸਾਹਿਬ, ਬੱਸੀ ਪਠਾਣਾਂ, ਅਮਲੋਹ, ਖਮਾਣੋਂ	ਮੰਡੀ ਗੋਬਿੰਦਗੜ੍ਹ	ਖਮਾਣੋਂ, ਅਮਲੋਹ, ਬੱਸੀ ਪਠਾਣਾਂ, ਸਰਹਿੰਦ
22	ਫ਼ਾਜ਼ਿਲਕਾ	ਫ਼ਾਜ਼ਿਲਕਾ, ਜਲਾਲਾਬਾਦ, ਅਬੋਹਰ	ਅਰਨੀਵਾਲਾ ਸ਼ੇਖ ਸੁਭਾਨ, ਸੀਤੋ-ਗੁਨੋ, ਖੂਹੀਆਂ ਸਰਵਰ	ਖੂਹੀਆਂ ਸਰਵਰ, ਅਬੋਹਰ, ਜਲਾਲਾਬਾਦ, ਫ਼ਾਜ਼ਿਲਕਾ

ਪੰਜਾਬ; ਪ੍ਰਸ਼ਾਸਕੀ ਮੰਡਲ 5 (ਜਲੰਧਰ, ਪਟਿਆਲਾ, ਫਿਰੋਜ਼ਪੁਰ, ਫ਼ਰੀਦਕੋਟ ਤੇ ਰੂਪਨਗਰ)

ਜ਼ਿਲ੍ਹੇ-22

ਤਹਿਸੀਲ/ਉੱਪ ਮੰਡਲ-86

ਬਲਾਕ-145

ਸਰੋਤ : ਪੰਜਾਬ ਅੰਕੜਾ ਸਾਰ 2012



ਸੰਖੇਪ ਸਾਰ (Summary)

- ਪੰਜਾਬ ਦੇ ਸੱਭਿਆਚਾਰ ਨਿਰਮਾਣ ਵਿੱਚ ਆਰੀਆ, ਯੂਨਾਨੀ, ਕੁਸ਼ਾਣੀ, ਗਜ਼ਨਵੀਂ, ਤੈਮੂਰੀ, ਮੁਗਲਈ ਦੇ ਅਫਗਾਨ ਹਕੂਮਤੀ ਸੱਭਿਆਚਾਰਾਂ ਦਾ ਵੀ ਹੱਥ ਰਿਹਾ ਹੈ।
- ਪੰਜਾਬ ਦੇ ਪੁਰਾਣੇ ਨਾਮ ਸਪਤ ਸਿੰਧੂ, ਪੰਚਨਦ, ਪੈਂਟਾਪੋਟਾਮੀਆਂ ਤੇ ਟੱਕ ਪ੍ਰਦੇਸ਼ ਵੀ ਹਨ।
- ਮੌਜੂਦਾ ਪੰਜਾਬ (ਚੜ੍ਹਦਾ ਪੰਜਾਬ) ਅਣਵੰਡੇ ਪੰਜਾਬ ਦਾ ਮਹਿਜ਼ 20 ਫੀਸਦੀ ਹਿੱਸਾ ਹੀ ਹੈ।
- ਸੰਨ 1948 ਤੋਂ 1956 ਤੱਕ ਹੋਂਦ ਵਿੱਚ ਰਹੇ ਪੈਪਸੂ ਵਿੱਚ, ਇਲਾਕੇ ਦੀਆਂ ਸਾਬਕਾ ਰਾਜਾਸ਼ਾਹੀ ਰਿਆਸਤਾਂ ਸ਼ਾਮਲ ਸਨ।
- ਪੰਜਾਬ ਵਿੱਚ 5 ਪ੍ਰਸ਼ਾਸਕੀ ਮੰਡਲ, 22 ਜ਼ਿਲ੍ਹੇ, 86 ਤਹਿਸੀਲਾਂ ਤੇ 145 ਬਲਾਕ ਹਨ।
- ਪੰਜਾਬ ਦਾ ਸਭ ਤੋਂ ਛੋਟਾ ਜ਼ਿਲ੍ਹਾ ਪਠਾਨਕੋਟ ਹੈ।
- ਸਤਲੁਜ, ਬਿਆਸ, ਤੇ ਰਾਵੀ ਦੇ ਪੁਰਾਣੇ ਨਾਮ ਸੁਤੁਦਰੀ, ਵਿਪਾਸਾ ਤੇ ਪੁਰਸ਼ਨੀ ਸਨ।
- ਕਪੂਰਥਲਾ, ਪਟਿਆਲਾ, ਸੰਗਰੂਰ, ਨਾਭਾ, ਮਾਲੇਰਕੋਟਲਾ ਆਦਿ ਪੰਜਾਬ ਦੇ ਰਿਆਸਤੀ ਸ਼ਹਿਰ ਹਨ।
- ਜ਼ਿਲ੍ਹਾ ਲੁਧਿਆਣਾ ਨੂੰ ਪੰਜਾਬ ਦੇ ਸੱਤ ਹੋਰ ਜ਼ਿਲ੍ਹਿਆਂ ਦੀਆਂ ਹੱਦਾਂ ਛੂੰਹਦੀਆਂ ਹਨ।



ੳ ਨਕਸ਼ਾ ਕਾਰਜ (Map Work)

1. ਪੰਜਾਬ ਦੇ ਰੇਖਾ ਮਾਨ ਚਿੱਤਰ ਵਿੱਚ ਅੰਕਿਤ ਕਰੋ :
 - (i) ਕੌਮਾਂਤਰੀ ਸਰਹੱਦ ਨਾਲ ਪੈਂਦੇ ਪੰਜਾਬ ਦੇ 6 ਜ਼ਿਲ੍ਹੇ
 - (ii) ਰਾਜ ਦੇ 22 ਜ਼ਿਲ੍ਹਾ ਹੈੱਡ ਕੁਆਰਟਰ ਤੇ ਰਾਜਧਾਨੀ

ਅ ਹੇਠ ਲਿਖੇ ਪ੍ਰਸ਼ਨਾਂ ਦੇ ਉੱਤਰ ਇੱਕ ਦੋ ਸ਼ਬਦਾਂ ਤੋਂ ਇੱਕ ਵਾਕ ਵਿੱਚ ਦਿਓ :

1. ਪੰਜਾਬ ਦਾ ਸ਼ਾਬਦਿਕ ਅਰਥ ਕੀ ਹੈ ?
2. ਪੈਪਸੂ ਦਾ ਪੂਰਾ ਨਾਮ ਕੀ ਹੈ ?
3. ਪੰਜਾਬ ਦਾ ਅਕਸ਼ਾਂਸ਼ੀ ਤੇ ਦੇਸ਼ਾਂਤਰੀ ਵਿਸਥਾਰ ਕੀ ਹੈ ?
4. ਰਾਵੀ, ਬਿਆਸ ਤੇ ਸਤਲੁਜ ਦੇ ਪੁਰਾਣੇ ਨਾਮ ਕੀ ਹਨ ?

5. ਹੇਠ ਲਿਖਿਆਂ ਵਿੱਚੋਂ ਕਿਹੜਾ ਜ਼ਿਲ੍ਹਾ ਕੌਮਾਂਤਰੀ ਸਰਹੱਦ ਨਾਲ ਨਹੀਂ ਲੱਗਦਾ :

(i) ਪਠਾਨਕੋਟ

(ii) ਫ਼ਰੀਦਕੋਟ

(iii) ਫ਼ਾਜ਼ਿਲਕਾ

(iv) ਤਰਨ ਤਾਰਨ

6. ਕਿਹੜਾ ਜੋੜਾ ਸਹੀ ਨਹੀਂ ਹੈ :

(i) ਬਟਾਲਾ : ਖੇਤੀ ਦੇ ਸੰਦਾਂ ਦੀਆਂ ਸਨਅਤਾਂ

(ii) ਜਲੰਧਰ : ਖੇਡਾਂ ਦੇ ਸਮਾਨ ਦੀਆਂ ਸਨਅਤਾਂ

(iii) ਅਬੋਹਰ : ਸੰਗੀਤ ਸਾਜ਼ਾਂ ਦੀਆਂ ਸਨਅਤਾਂ

(iv) ਗੋਬਿੰਦਗੜ੍ਹ : ਲੋਹਾ ਢਲਾਈ ਦੀਆਂ ਸਨਅਤਾਂ

ੲ ਹੇਠ ਲਿਖੇ ਪ੍ਰਸ਼ਨਾਂ ਦੇ ਸੰਖੇਪ ਉੱਤਰ ਦਿਓ :

1. ਪੰਜਾਬ ਦੀਆਂ ਕੋਈ 6 ਗੈਰ ਪ੍ਰਾਈਵੇਟ ਯੂਨੀਵਰਸਿਟੀਆਂ ਦੇ ਨਾਂ ਤੇ ਸਥਾਪਨਾ ਸਥਾਨ ਲਿਖੋ।
2. ਵਰਤਮਾਨ ਪੰਜਾਬ ਦੀ ਭੂਗੋਲਿਕ ਸਥਿਤੀ ਤੇ ਆਂਢ-ਗੁਆਂਢ ਬਾਰੇ ਦੱਸੋ।
3. ਪੰਜਾਬ ਵਿੱਚ ਕੁੱਲ ਕਿੰਨੇ ਮੰਡਲ, ਜ਼ਿਲ੍ਹੇ, ਤਹਿਸੀਲਾਂ ਤੇ ਬਲਾਕ ਹਨ ?
4. ਪੈਪਸੂ ਬਾਰੇ ਵਿਸਤ੍ਰਿਤ ਜਾਣਕਾਰੀ ਦਿਓ।
5. ਜੇ ਪਠਾਨਕੋਟ ਤੋਂ ਫ਼ਾਜ਼ਿਲਕਾ ਜਾਣ ਲਈ ਸਰਹੱਦੀ ਜ਼ਿਲ੍ਹਿਆਂ ਵਿੱਚੋਂ ਨਾ ਲੰਘਣਾ ਹੋਵੇ ਤਾਂ ਕਿਹੜਾ ਛੋਟੇ ਤੋਂ ਛੋਟਾ ਰਾਹ ਅਖ਼ਤਿਆਰ ਕੀਤਾ ਜਾ ਸਕਦਾ ਹੈ ?

ਸ ਹੇਠ ਲਿਖੇ ਪ੍ਰਸ਼ਨਾਂ ਦੇ ਵਿਸਤ੍ਰਿਤ ਉੱਤਰ ਦਿਓ :

1. ਪੰਜਾਬ ਦੇ ਭੂਗੋਲਿਕ ਇਤਿਹਾਸ ਦੀ ਜਾਣਕਾਰੀ ਦਿਓ।
2. ਮਾਲਵਾ ਖੇਤਰ ਵਿੱਚ ਪੈਂਦੇ ਕੋਈ ਜ਼ਿਲ੍ਹਿਆਂ ਬਾਰੇ ਸੰਖੇਪ ਜਾਣਕਾਰੀ ਦਿਓ।
3. ਪੰਜਾਬ ਵਿੱਚ ਕਿਹੜੇ-ਕਿਹੜੇ ਸਥਾਨ ਛੋਟੀਆਂ ਸਨਅਤਾਂ ਵਜੋਂ ਵਿਕਸਿਤ ਹੋਏ, ਜਾਣਕਾਰੀ ਦਿਓ।

